

ಗರ್ವ

ಅತುಲೈಶ್ವರ್ಯವಂತು ಆನೀ ಅಮಿತ ಪರಾಕ್ರಮಿ ಏಕ ರಾಯು ಆಶೀಲೊ. ಚಂದು, ಬುದ್ಧೊಂತು ರಾಯು ನ್ಯಾಯ ನೀತೀರಿ ಆನೀ ಪ್ರೀತಿ ವಿಶ್ವಾಸಾನ ಧರ್ಮಾರಿ ರಾಜ್ಯಭಾರ ಕರತಾಲೊ. ಜಾಲ್ಯಾರ ಆಪಣ್ಯಾಲೆ ಮ್ಹಣಕೆ, ಆಪಣ್ಯಾಲೆ ತಸಲೊ ಸರ್ವ ಸಮರ್ಥ ಕೋಣಯೀ ನಾಂತಿ ಮ್ಹಣ ಮಾತ್ರ ತಾಕಾ ಮಸ್ತ ಗರ್ವ ಆಶೀಲೆ. ಏಕ ದಿವಸು ಏಕ ತಪಸ್ವಿ ತಾಗೇಲೆ ಆಸ್ಥಾನಾಕ ಆಯಲೊ. ರಾಯಾನ ತಾಕಾ ಯಥೋಚಿತ ಸತ್ಕಾರ ಕೆಲೊ. ರಾಯಾಲೆ ಆತಿಥ್ಯಾನ ಸಂತೋಷ ಪಾವಿಲೆ ಮುನಿವರ್ಯಾನ ರಾಯಾಕ ಮನಸಾ ಆಶೀರ್ವಾದ ದಿಲೊ ಆನೀ ಸಾಂಗಲೆಕೀ “ರಾಯಾ ಸರ್ವ ರೀತೀನ ತೂಂ ಸಮರ್ಥ ಆನೀ ಸುಯೋಗ್ಯ ಆಸಾ. ಜಾಲ್ಯಾರ ಆಪಣಾ ಸಮಾನ ಕೋಣಯಿ ನಾ ಮ್ಹಣ ಗರ್ವ ಪಾವಚಾಕ ನಜ್ಜ. ವಿನಯಶೀಲತಾ ಏಕ ಅಮೂಲ್ಯ ಆಭೂಷಣ. ತೇಂ ತೂಂವೆ ಕೆದನಾಯಿ ಧಾರಣ ಕರಕಾ” ಮ್ಹಣ. ಯತೀಶ್ವರಾಲೆ ಹಿತವಚನ ರಾಯಾಕ ಹೀತ ಜಾಯನಿ. “ತುಮಗೇಲೆ ಉಪದೇಶ ನಿಮಗೀನಿಮೂ, ಪ್ರಯಾಣ ಮುಖಾರಸೂಯೇತ” ಮ್ಹಣ ರಾಯಾನ ಅಗೌರವಾನ ಸನ್ಯಾಸಿಕ ಪೆಟಯಿಲೆಂ.

ತಶೀಂಚಿ ಥೊಡೆ ಕಾಳಾನ ರಾಯು ಸೈನ್ಯ ಸಮೇತ ಮೃಗಬೇಟೀಕ ಗೆಲೊ. ಏಕ ಚಿತಲಾಕ ಧಾಂವಡಾನು ವತಾನಾ ರಾಯು ಸೈನ್ಯಾ ದಾಕೂನ ಮಸ್ತ ದೂರ ಗೆಲೊ. ಏಕ ಕಂದಕಾ ಲಾಗಿ ಯೆತನಾ ಚಿತ್ತಲ ಹ್ಯಾ ಬದಿಜಾನ ತ್ಯಾ ಬದಿಕ ಸಹಜ ಉಡೂನ ಗೆಲೆಂ. ಚಿತಲಾ ಮಾಕಶೀ ರಾಯಾಲೊ ಘೊಡೊಯೀ ಆಲತಾನ ದಾಕೂನ ಉಡಲೊ. ಜಾಲ್ಯಾರ ಪೆಲತಾನಾ ಸಮ ಪಾವನಿ. ಏಕ ಫಾತರಾರಿ ಪಡಲೊ ಆನೀ ರಾಯಾಲೆ ಆಂಗಭರಿ ರಗತ. ಘೊಡೊ ಬೋಧ ಚುಕೂನ ಪಡಲಾ. ರಾಯಾಕ ನೀಟ ರಾಬಚಾಕ ತ್ರಾಣ ನಾ. ‘ಹೇ ದೇವಾ ಹೀ ಕಸಲಿ ಅವಸ್ಥಾ ಜಾಲಿ’ ಮ್ಹಣ ರಾಯಾಕ ಮಸ್ತ ದುಃಖ ಜಾಲೆಂ. ಆತಾಂ ರಾಯಾಕ ಫಕ್ತನೆ ಮುನಿಶ್ರೇಷ್ಠಾಲೆಂ ವಚನ ಉಡಗಾಸಾಕ ಆಯಲೆ. ಆಪಣ್ಯಾಲೆ ಗರ್ವಾ ನಿಮಿತ್ತಚಿ ಹ್ಯಾ ಸ್ಥಿತೀಕ ಆಪಣ ಯೇವನು ಪಾವಲೊ ಮ್ಹಣ ರಾಯಾಕ ಜ್ಞಾನ ಆಯಲೆಂ, ಮಸ್ತ ಪಶ್ಚಾತ್ತಾಪ ಜಾಲೊ. ಹೃದಯಾಂತರಾಳಾ ದಾಕೂನ ಪ್ರಾರ್ಥನಾ ಕೆಲಿ. ‘ಹೇ ದೇವಾ ಮೆಗೇಲೆ ಸಮಸ್ತ ಅಪರಾಧ ಜಾಲೊ. ತುಗೇಲೆ ಅನುಗ್ರಹಾಚೆ ಮಾತ್ರಾನ ಹಾಂವ ರಾಯು ಜಾಲೊ. ತುಗೇಲೆ ದಯೇನಚಿ ಹಾಂವ ಸಮರ್ಥ ಆನೀ ಜನಪ್ರಿಯ ಜಾಲೊ. ಮಾಕಾ ಕ್ಷಮಾ ಕರಿ ದೇವಾ ಆನಿ ಕೆದನಾಯಿ ಹಾಂವ ಗರ್ವ ಪಾಂವನಾ. ಹೇಂ ದೇಶ, ಕೋಶ ಸಗಟ ತುಗೇಲೆಂಚಿ. ಮಾಕಾ ರಕ್ಷಣ ಕರಿ ದೇವಾ. ತುಗೇಲೆ ನಾಂವಾರಿ ಹಾಂವ ಆನಿ ಮುಖಾರಿ ರಾಜ್ಯಭಾರ ಕರತಲೊ. ಅಶೀ ರಾಯಾನ ದೇವಾಲೆ ಪ್ರಾರ್ಥನಾ ಕರತಾನಾ ಭಯಂಕರ ಏಕ ಸಿಂಹ ಘರ್ಜನ ಆಯಕಲೆಂ. ಘೊಡೊ ಧಟ್ಟನೆ ಉಟಾನು ರಾಬಲೊ. ಕಶೀ ಪುಣಿ ಕಷ್ಟಾರಿ ಘೋಡೇರಿ ಚಡೂನ ರಾಯು ಬಸಲೊ. ಚಿಕೇ ಮುಖಾರ ವತಾನಾ ಸಮಸ್ತ ಸೈನ್ಯ ರಾಯಾಕ ಸೊದೂನ ಯೆತ ಆಸಾ. ಕಿತಲೇಯೀ ಆಸ್ತಿ-ಪಾಸ್ತಿ ಧನ-ದೌಲತ್ ಆಸಲ್ಯಾರಿಯೀ ಸಗಟ ದೇವಾಲೆ ದಯೇನಚಿ ಪ್ರಾಪ್ತ ಜಾಲಾಂ ಮ್ಹಣೂನ ನಮೃತಾ ಆಸೂಕಾ. ದೇವಾಲೆ ದಾಸು ಜಾಲ್ಯಾರಿ ಸದಾ ಸರ್ವದಾ ದೇವು ರಕ್ಷಣ ಕರತಾ ಮ್ಹಣ ವಿಶ್ವಾಸ ದವರಕಾ.